


NZILA YA NZAMBI ME KUBIKA

SAMU NA KILUMBU YAYI

 ...kaka mwa ntangu fioti na yina beto ke kulumusa bayintu ya beto.

Tata ya beto ya Mazulu, beto ke tonda Nge samu na Yesu Klisto, samu na bansilulu ya Yandi ya nene yina Yandi me pesa beto. Beto ke tonda Nge samu na bima nionso yayi. Beto kele na nsi ya kuingila ya nene awa na kati ya mbanza yayi na kati-kati ya Baklisto ya mbote yayi. Beto ke na kuingila na kumona Yandi kusala na kati-kati ya beto na kutalisaka mvwandulu ya Yandi, na kupesaka bantu lukwikilu, na kutwadisaka bawu na kimpeve na kukwikila. Yina kele lukanu ya beto na kuvwanda awa, Tata. Beto zaba ti beto lenda tula kivuvu na Nge. Beto ke nyonga ve. Samu ti beto ke lomba yawu na Nkumbu ya Yandi. Amen.

Beno lenda vwanda.

Mu vwandaka na kiese mingi na suka yayi na kuvwanda na madia ya suka yayi na nkonga ya balongi yayi ya mbote awa na mbanza. Mpe na yina beto . . . mu banza ti bampangi bakaka yawu na bande kana muntu ke zola yawu. Ntangu mosi ya kubundana ti beto vwanda me kuzwa. Mpe ntangu yayi, nkokila yayi kele nkokila ya beto ya zole, beto ke kwenda mbala mosi na dibanza. Na yina ntangu yayi, beto ke tula kivuvu ti Mfumu ke sakumuna beno mingi ya kulutila.

Mu ke kwikila ti mu ke tala nkundi ya munu ya mbote, Mama Upshaw, ya kuvwanda awa, Mpangi-kento Upshaw. Mfumu sakumuna nge. Mu ke bambuka moyo na Mpangi Willie Upshaw. Mu kuzwaka mukanda yina katukaka na yandi kilumbu yina mpe foto ya Mpangi Willie, Mambele ya congrès. Na yina, yandi—yandi vwandaka kikata bamvula makumi sambanu.

Yandi vwandaka na lukutanu na nkokila mosi, mu monaka vision ya yandi, ya kuvwanda, ke tambula na kati ya nkonga ya bantu, na kazaka ya yandi, ke fukimina. Yandi vwandaka na kiti ya bambevo mpe ba-béquille, mutindu beno nionso me zaba yandi, mpe Mfumu Yesu belulaka yandi ya muvimba na nkokila mosi yina. Mpe yandi vwandaka na lukwikilu tii yandi ke kufwa.

Beto ke na santima ya luzitu, na nkokila yayi, samu ti mufwidi ya yandi kuvwanda awa. Wapi mutindu kiboba yandi vwandaka na ntangu yandi kwendaka mona Mfumu? Wapi mutindu kiboba yandi vwandaka? [Mpangi-kento Upshaw ke vutula mvutu—Mu.] Yandi zingaka bamvula makumi nana na sambanu. [Mpangi-kento Upshaw ke na kupesaka kimbangi ya

nzila ya yandi.] Yandi kwendaka na Zulu samu na kuvwanda na . . .Beto ke tonda bantu ya nene, binwani ya lukwikilu.

Ntangu yayi, na nkokila yayi, ya kele, beto zola ve kubumba beno ntangu mingi. Beto bumbaka beno minuti kumi kulutila mazono na nkokila, tii na ngunga yivwa na minuti makumi yiya. Beto ke basikaka ntangu nionso na ngunga ya yivwa na ndambu. Mu ke meka na kusungika yawu na nkokila yayi. Mu vwandaka . . .Mu sobaka bansangu ya munu ya profesu yina mu vwandaka longi na bitini ya kuswaswana ya yinsi, samu na balukutakanu ya kumwangisa nsangu diaka. Mpe na bansangu yango ya profesu, beto ke landila kaka yawu mpe kulandila. Mpe ntangu yayi samu na kuzenga yawu, ya ke fioti mpasi, mpe ya ke soba ministere nionso kintwadi.

Mpe kikuma mu ke na kusalaka yayi: samu kilumbu mosi, mu katukaka na Canada, kaka awa na zulu na Montana, na suka mosi na suka-suka, Mfumu Yesu. . .mu zaba ti ya ke wakana ya ngitukulu, kasi mu vwandaka nata tomabilu mosi, mpe kima mosi bendaka bukebi ya munu. Mu waka Ndinga mosi, pwelele mutindu beno ke kuwa munu, kutuba, “Ba me sonika nkumbu ya nge na zulu ya mongo yina.” Mpe mu talaka, mpe ntangu beto telemaka, Billy mpe munu, Mfumu Yesu tubaka, “Vutuka ntangu yayi, mpe banda kumwangisa nsangu kaka mutindu nge vwandaka sala.”

Kikuma yawu yina mu kele awa na nkokila yayi, samu beto ke vutuka diaka na kusambila samu na bambevo. Ya kele na disolo ya yinda samu na yawu, mpe mu ke tula kivuvu ti beno bantu ya ba-bande awa, yina ke kuwaka ba-bande ya beto, beno zaba disolo yango. Mu kele awa samu na kusambila diaka samu na bambevo. Ya kele na makabu mingi ya nene na Nzambi. Nzambi lenda sadila mosi ya yawu kana beto ke bika kaka Yandi kusala mutindu yina. Yandi kele Mfumu Nzambi.

Mpe ntangu yayi, mu ke na kumekaka ve. . .mu ke bika kutentika maboko na zulu ya bantu kana mu lenda yambula yawu, samu, kuna, ya ke talana mutindu (ya kele nyonso kieleka), kasi ya ke talana mutindu muntu mosi, ke beluka, bawu ke tuba, “Mbote, *Kingandi* me tentika maboko na zulu ya munu.” Beno me mona? Mu—mu zolaka kumona beno kaka ke tentika maboko na zulu ya Yandi, na zulu ya Klisto.

Lukanu ya munu kele, beto nionso zaba na nzila ya Masonuku, ti kubeluka ya Kinzambi me vwanda yimeni ya kukebama samu na konso mukwikidi. Ya kele kitini—ya kele kitini ya mpasi ya Yesu: “Yandi lwalaka samu na masumu ya beto, na bamputa ya Yandi beto me beluka. Mutindu Moise zangulaka nioka ya kisengo na ntoto ya kuyuma, mutindu mosi ba ke zangula Mwana ya muntu.” Diambu yina mosi.

Mpe yina vwandaka kifwanikusu, Klisto kele kifwanukusu ya kieleka. Mpe na yina kana—kana kukatula-masumu ya ntama

lendaka pesa kubeluka, wapi mutindu lendaka sala ya malumu, yina kele na bima ya kulutila mbote, ya ke basisa kubeluka ya Kinzambi.

Ntangu yayi, ba zangulaka Yesu samu na diambu mosi yina nioka ya kisengo vwandaka (Yandi kumaka disumu): samu, ba salaka nioka ya kisengo, mpe *kisengo* kele “kidimbu ya lusambusu ya kinzambi”; mpe *nioka*, ke na kulakisa “nsingulu ya nioka” kubanda disamba ya Eden, kisika disumu mpe kimbevo me kotaka.

Mpe Yesu lenda ve. . . Muntu mosi ve lenda kulonga Yesu Klisto mutindu kukatula-masumu kukondwa kulonga kubeluka ya Kinzambi. Muntu mosi ve lenda longi Nsangu ya mbote kukondwa kulonga kubeluka ya Kinzambi. Samu, beno me mona, beno lenda ve. . . yandi zolaka vwanda. . . ya zolaka vwanda ve na mambu yankaka. Mutindu kana niama mosi me simba beno, beno fwana ve kaka kuzenga dikulu ya yandi, to kuzenga diboko ya yandi—ya yandi to nionso yina yandi me tula pene-pene ya beno. Beno kufwa yandi na yintu mpe beno ke kuzwa yawu.

Mpe ya ke mutindu yina Yesu salaka ntangu Yandi—ntangu Yandi kufwaka samu na disumu: Yandi kufwaka nyonso yina disumu salaka, Yandi vulusaka beto ya muvimba. Beto ke baka ntangu yayi lufutu ya beto ya nene. . . ndandu ya mbongo ya luvukulu ya beto ya muvimba na nkwezulu ya Yandi diaka.

Na yina, beno me mona, kimbevo kele—kele mbala mosi mbuma ya disumu. Muntu mosi sumukaka. Ya vwandaka ve na kimbevo tii kuna disumu vwandaka. Mpe na yina ntangu disumu kotaka, kimbevo landaka yawu. Kimbevo kele kinama ya disumu. Na yina, ntangu Yandi kufwaka disumu, yawu bakaka binama nionso na yawu. Beno me mona, yawu lombaka mutindu yina.

Ntangu yayi, beto ke tanga na nkokila yayi kitini ya Masonuku.

Kieleka mu kele na kyese na kuzwa, na manima awa na nkokila yayi, nkonga ya bampangi ya munu ya mbote yina vwandaka na lukutakanu na suka yayi, mpe me bakula, mu me mona Mpangi Shakarian kuna na manima, mpe, mpe mingi ya bampangi ya munu, mingi na kati ya bawu. Kiese mingi na kuvwanda na beno bampangi awa na nkokila yayi. Beno sambila samu na munu ntangu yayi, kana beno zola.

Ntangu yayi, beto baka Masonuku, samu na mwa dilongi mosi, kana Mfumu zola.

² Mpe beno bambuka moyo, mbasi na nkokila, mu ke sambila diaka samu na bambevo. Mpe ntangu yayi na yina mu ke zonzila. . . Beno kuwa, muntu nionso kumeka kusala yayi, beno vingila ve kima mosi kusalama. Kima yina beno fwana sala, kele

kukwikila na Nzambi kaka na ntangu yayi. Beno kwikila Yandi kaka na ntangu yayi! Beno me mona?

³ Ntangu yayi ya me vwanda na mitindu nyonso ya baministere. Nzambi, na bilumbu yayi ya nsuka, mu banza, me pesa beto bima nionso yina Yandi kele na yawu na kati ya Buku ya Yandi. Bima nionso yina Yandi silaka, beto me mona, mpe ya ke monana kaka mutindu ti bantu lenda bakula yawu ve. Bayina me kubama na kubakula yawu, ke bakula yawu; bayina kaka. Ya ke kufwa meso ya muntu mosi; ya ke zibula meso ya muntu yankaka.

⁴ Beno bambuka moyo, beto ke kwikila ti Yesu Klisto kele mutindu mosi mazono, bubu yayi, mpe kukonda nsuka. Yandi kele ya kufwa ve, kasi ke zinga mvula na mvula. Mpe Yandi kele awa na nkokila yayi. Beto kele na kati ya Mvwandulu ya Yandi, na nkokila yayi, mpe Yandi kele awa samu na kusiamisa mpe kusala nionso ya mbote yina Yandi salaka samu na kilumbu yayi. Mpe Yandi kele mutindu mosi mazono, bubu yayi, mpe kukonda nsuka. Na yina, nionso yina Yandi vwandaka, Yandi kele, na nkokila yayi. Na yina beto kwikila Yandi ntangu yayi, mutindu beto ke tanga Ndinga ya Yandi mpe ke zonzila Yandi, baminuti kumi na tanu yina ke landa, baminuti makumi zole.

⁵ Genèse, kapu ya 22, mpe nzila ya 7 mpe nzila ya 8, samu na kubaka dilongi.

Mpe Isaac zonzaka na Abraham tata ya yandi, mpe tubaka, tata ya Munu: mpe yandi tubaka, Munu yandi yayi, mwana ya munu. Mpe yandi tubaka, Tala tiya mpe nkuni: kasi wapi sika kele mwana-dimeme samu na munkayulu ya kuyoka?

Mpe Abraham tubaka, Mwana na munu ya bakala, Nzambi ke kubika yandi mosi mwana-dimeme samu na munkayulu ya kuyoka: na yina bawu zole vwandaka kintwadi.

⁶ Mfumu Yesu, sakumuna Ndinga ya Nge, bika ti Yawu vutuka ve ya mpamba, kasi bika ti bambuma kubwa na zulu ya ntoto yina ke basisa mpulusu na bayina kele na nsatu, na nzutu mpe na kimpeve. Beto ke kukipesa beto mosi na Nge; dibuundu, nkonga ya bantu, Ndinga, masonuku, dilongi. Bika ti Mpeve-Santu kuyala na zulu ya bumuntu ya beto, samu ti beto mona Yesu Klisto. Amen.

⁷ Mu ke zola tuba kaka samu na mwa baminuti fioti ke landa ntangu yayi: *Nzila Ya Nzambi Me Kubika Samu Na Kilumbu Yayi.*

⁸ Nzambi ke vwandaka ntangu nionso na nzila. Kele na mitindu zole, ya kele, banzila ya beto to banzila ya Yandi. Nzambi kele na nzila samu na kilumbu yayi, samu Yandi ke salaka ntangu nionso nzila samu na bima nionso. Nzambi, na mbandukulu, zabaka nsuka, na yina Yandi me kabula Masonuku

ya Yandi samu na bansungi nyonso. Mpe nsungi yina, ntangu ya ke kuma na nsuka. . . Ntangu yayi beno kondwa ve na kumona yayi. Nsungi yina, ntangu ya ke kuma na nsuka, ntangu nionso ministere me vukana mingi na ba-isme, mpe nionso yina, mpe binkulu, tii kuna ya ke vwanda na million mosi ya ba-kilometre na Ndinga.

⁹ Mpe na yina Nzambi ke fidisa muntu mosi ntangu nionso na kisalu, profete mosi. Mpe profete yayi. . . Nzambi ke sobaka ata fioti ve sysiteme ya Yandi. Yandi ke sobaka ata fioti ve banzila ya Yandi. Yandi ke salaka yawu mutindu mosi ntangu nionso. Yandi ke salaka yawu ntangu nionso; Yandi fwana sala yawu na ntangu yayi. Mpe, na nzila ya yayi, Nzambi ke sala bisalu mpe ke siamisa Ndinga yayi. Mutindu mu tubaka na beno mazono na nkokila, Nzambi ke salaka ntendulu ya Yandi mosi. Nzambi kele ve na nsatu ya muntu samu na kutendula Ndinga samu na Yandi. Yandi ke tendulaka Yawu Yandi mosi, na kusiamisaka Yawu, na kukumisaka Yawu kieleka. Mpe ntangu Nzambi ke tuba ti Yandi ke sala kima mosi yayi, na yina Yandi ke sala yawu, ya kele dyaka ve na kyuvu samu na yawu. Ya kele mutindu Yandi ke salaka yawu.

¹⁰ Na yina Nzambi me sala nzila samu na beto. Nzambi ke zolaka bana ya Yandi. Yandi ke zolaka bantu ya Yandi. Yandi zola kusadisa bawu. Yandi zola kusadisa beno kulutila mingi beno zola kukisadisa. Kana beno lenda simba yawu na kati ya ntima ya beno, ti Nzambi ke zolaka mingi kusadisa beno kulutila beno lendaka kukisadisa beno mosi. Kasi Yandi kele na nzila, mpe ya kele kaka na mosi kaka yina Yandi ke sala kele na nzila ya Yandi. Beno fwana kwisa na misiku ya Yandi, misiku ya beno ve. Misiku ya Yandi! Beno zola yawu na mutindu mosi, kasi Yandi—Yandi ke pesa yawu na beno na mutindu ya Yandi.

¹¹ Mutindu Naaman dindaka na masa ya Jourdain. Na yina, yandi tubaka ti bamasa kuna na yinsi ya yandi kele ya bunkete mingi mpe ya kulutila mbote, kasi ya vwandaka ve yina profete tubaka. “Dinda awa.” Yandi dindaka mbala mosi, lèpre vwandaka kaka kuna; bambala sambanu, yawu vwandaka kaka kuna. Yandi zolaka tumama mpe kukwisa na nzila ya Nzambi. Mpe ntangu Yandi tumamaka ya muvimba na nzila ya Nzambi, kimbevo ya wazi kwendaka.

¹² Mpe mu ke tuba, na nkokila yayi, ti kana beto me tumama na nzila ya Nzambi, kimbevo ya wazi ke kwenda, kimbevo ke kwenda, bima nionso ke kwenda, kasi beto fwana kwisa na nzila ya Yandi samu na kilumbu yayi. Ntangu yayi, kudinda na Jourdain ke sala mbote ve ntangu yayi; yina vwandaka samu na Naaman. Musiku vwandaka samu na—samu na ba-Juif. Lemvo kele na nzila ya Klisto.

¹³ Kasi konso nsungi kele na kitini ya yawu ya Nsangu ya mbote yina ba zabisaka ntete na ntwala. Biblia yayi kele luzayikisu

ya muvimba ya Yesu Klisto. Ba lenda bwela diaka ve na Yawu, to kukatula kima mosi na Yawu; muntu yina ke sala yawu me singama. Beto lenda bwela kima ve na Yawu, kukatula kima mosi ve na Yawu. Beto fwana tala na kati Awa mpe kumona yina ba silaka samu na nsungi yayi, na manima kumona yawu kusalama. Ya kele Nzambi ke tendula Ndinga ya Yandi Mosi. Ntangu Yawu tubaka, “Mwense mosi ke kuzwa kivumu,” yandi zwaka yawu. Yina kele ntendulu ya Nzambi samu na Yawu. Yina Yandi ke silaka, yawu yina Yandi ke sala.

¹⁴ Ntangu yayi beto ke mona ti Nzambi ke sobaka ve basysiteme ya Yandi ya kusala mambu. Yandi ke salaka yawu kaka mutindu mosi. Beto ke sobaka ntangu nionso samu ti beno kele ya seko ve. Beto ke salaka bifu ya mutindu na mutindu, mpe beto lendaka soba mpe kukuma kulutila mbote. Kasi Nzambi kele ya seko. Lukanu ya Yandi ya ntete kele ya kulunga ntangu nyonso. Yandi lenda vwanda ve kulutila mayele. Yandi vwandaka . . . Yandi kele yinto ya ndwenga nionso. Yandi kele ndwenga nionso. Yandi kele ngolo nionso, yina kele na ngolo nionso, yina kele bisika nionso, yina zaba nionso, mpe yina kele ya seko. Na yina, ntangu Yandi ke tuba kima mosi, beno kanga moyo ya beno na zulu ya Yawu, samu ti ya kele kieleka.

¹⁵ Ntangu yayi mabuundu yankaka ke tuba, “Mpe beto ke kwikila ve *Yayi*, mpe beto ke kwikila *yina*.” Nzambi ke fundisa yinza ata fioti ve na nzila ya dibuundu. Yandi ke fundisa yawu na nzila ya Yesu Klisto, mpe Yesu kele Ndinga. Yandi ke fundisa dibuundu na nzila ya Ndinga.

¹⁶ Mpe kana *Yayi kele* luzayikisu ya Yesu Klisto samu na bansungi nyonso, mpe samu na nsungi yayi, Yandi me monisama na kati ya Biblia yayi yina Yandi ke sala na nsungi yayi; mpe ntangu beto ke mona Yawu kusalama, ntangu beto ke mona Yandi kusala yina Yandi silaka na kusala. Lubutuku ya bumwense ve; yina vwandaka bamvula mafunda zole me luta. Kasi yina Yandi silaka na kusala bubu yayi, yina Yandi tubaka ti Yandi ke sala bubu yayi, ya kele yina Yandi kele bubu yayi.

¹⁷ Na ntangu mingi, bantu ke tuba, “Mbote, mu ke kwikila *Yawu* ve.” Mbote, beno kele diaka na mutendudi ya Eve; beno baka kaka kitini ya Yawu, kasi nionso ya Yawu ve.

¹⁸ Na yina beto zola kubambuka moyo ti Nzambi kele kaka mutindu mosi. Ndinga ya Yandi, mpe yina Yandi ke tuba, Yandi ke sala yawu.

¹⁹ Beno lakisa ti Yandi ke sobaka ve. Na Genèse 1, Yandi tubaka, “Bika ti konso nkuna kubuta landila mutindu ya yawu. Bika ti konso nkuna kubuta landila mutindu ya yawu.” Mpe kaka kisika yina, beto ke simba kima mosi kuna yina ke kubwisa ba-revolutioniste nionso. Beno lenda ve kubutisa bima. Beno baka mutindu mpunda mpe—mpe. . . mpe mbalata, kuvukisa bawu, beno ke kuzwa mulet, kasi mulet lenda ve kubuta mpe

kuzwa mulet yankaka. Ya ke suka kaka kuna. “Konso nkuna na mutindu ya yawu.” Ba lendaka kuvukisa bankuna, kasi ya ke vutuka diaka na yina ya vwandaka, yina ke talisa ti ya ke landina mutindu yina. Ve, tata. Ya me telema kaka kuna. Beno lenda vukisa épinard na kima yankaka, kintwadi, mpe kubasisa chou frisé, kasi beno lendaka ve kuvukisa yawu diaka. Ve, tata. Beno lenda kubutisa disangu yina ba me vukisa; kasi beno kuna yawu diaka, kasi beno ke kuzwa kima mosi ve. Beno fwana kuvukisa yawu ntangu nionso. Samu, Nzambi tubaka, “Bika ti konso nkuna kubuta landila mutindu ya yawu.”

²⁰ Mpe ntangu yayi, na kuvukisaka bima, beno tala kisika yinza kele bubu yayi. Mu vwandaka tanga mukanda mosi awa, kuna na *Reader's Digest*, kisika, “Na bamvula makumi zole, bakento ke kuzwa ba-bébé ve, kana ya ke landila na kukwenda. Ba ke na kudia madia ya mvukisa.” Diambu kele ti, ba me vukisa yawu, mpe muntu me salamaka ve mutindu yina, samu na kudia madia ya mutindu yina. Ba me salaka yawu samu na kukutana na yawu na . . . to samu na kudia yawu na mutindu ba vangaka yawu. Ya kele samu na yina, bubu yayi, ti ba lendaka ve kubumba misuni mpe bima nionso kele mutindu ya kele, ya kele samu na mvukisa, yina ba me kuna na nsi ya mwini, mpe, oh, na mambu ya mutindu na mutindu. Ba me vukisa yawu nionso. Ya me kuma kisika yina dikanda ya bantu nionso me beba na nzila ya bansalulu ya yawu, na kumeka kubaka kima yina Nzambi salaka mbote, mpe kubalula yawu mpe kusala yawu mutindu yankaka, na mutindu ya bawu mosi. Beno bika yawu mutindu Nzambi salaka yawu!

²¹ Ya me kuma na kisika yina ba ke meka na kuvukisa mabuundu, bubu yayi; kubanda na mbotika ya kieleka ya Mpeve-Santu, na kupesaka mbote; mwa kumwangisa ya masa, na mbotika ya masa. Oh, la la! Diambu nionso kele mvukisa. Beto zola vutuka.

²² Yinti yina ba me vukisa, beno fwana kubondila yawu mpe kutula yawu mupepe, mpe kunata ntama na yawu banzinzi mpe ba-scarabée. Kasi ve yinti ya kieleka ya mavimpi ya mbote; yandi kele ya kuvimba, ya ngolo, ata banzinzi ke kwisaka ve na zulu ya yandi. Yandi kele na mingi na kati ya yandi samu na kulosa ntama banzinzi.

²³ Mpe mutindu yina kele Muklisto ya kieleka! Beno fwana ve kubondila yandi mpe kusimba-simba yandi, mpe kutuba na yandi yayi, yina, to kima yankaka. Yandi ke na kima mosi na kati ya yandi, mbotika ya Mpeve-Santu, yina ke losa nionso yankaka. Beno fwana ve kubondila yandi, samu ti yandi kele yinti ya kieleka ya Nzambi. Yandi kele na kima mosi na kati ya yandi yina ke nwana. Muklisto ke nwanaka samu na konso kitini ya ntoto kisika yandi me telama. Yandi fwana sala yawu, kana yandi ke vingila kuzinga. Mpe, na kusalaka yawu, ya kele na Kima mosi na kati ya yandi yina ke kebaka yandi.

24 Eve mekaka na kuvukisa Ndinga, na mbandukulu. Nzambi tubaka na yandi, “Kilumbu yina beno ke kudia yawu, kilumbu yina beno ke kufwa.” Yandi mekaka na kuvukisa Yawu na luzabu yina Satana pesaka yandi. Mpe ntangu yandi salaka yawu, yandi zimbisaka dikanda nionso ya bantu, kaka kuna, na diabulu, ntangu yandi mekaka na kuvukisa Ndinga ya Nzambi ya kukondwa mvindu na luzabu.

25 Yawu me katuka ve na luzabu ya Ndinga, yawu ke kwisa na nzila ya ngolo ya Mpeve-Santu! “Na nzila ya ngolo ve, na nzila ya lenda, kasi na nzila ya Mpeve ya Munu,” me tuba Mfumu. Ya kele mutindu yina Nzambi ke salaka yawu. Ndinga ya Nzambi kele Nkuna ya Luzinga ya Kukonda nsuka.

26 Kana beno meka na kuvukisa Yawu, yinki beno ke sala? Beno ke kufwa beno mosi na Yawu. Ya ke simba ve. Ya ke vukana ata fioti ve mutindu mafuta mpe masa ke vukana ve. Ya ke vukana ve.

27 Ba me monaka ata fioti ve, na mutindu nionso, ba me mekaka ve na kuzwa kima ya mbote mingi kulutila nzila ya Nzambi samu na kusala mambu. Beno zaba, bawu me monaka nzila mosi ve, ya mbote mingi, samu nsusu kubutuka na yinza yayi, ti kubasika na mpusu ya yandi na kubulaka yinwa ya yandi. Beno me zaba yawu? Ba me monaka ata fioti ve mutindu ya kulutila mbote. Mwa mwana ya nsusu ke butuka na mwa pife na nsongi ya—na nsongi ya yinwa ya yandi. Mpe yinwa yina ya kele na yawu, samu na kwenda kusala kusalu mpe samu na kukalata, kukalata na ntuala mpe na manima, tii kuna yandi ke tula yintu ya yandi, ti yandi basisa yintu ya yandi kuna, yandi panza nzila tii na kimpwanza. Ya kele nzila ya Nzambi me kubika. Kana beno benda yandi na kati ya mpusu yina, ya ke kufwa yandi. Yandi ke zinga ve kana beno basisa yandi na mpusu yina. Yandi fwana landa nzila ya Nzambi.

28 Yawu yina diambu na Baklisto bubu yayi. Beto me lengula bawu mingi, mpe beto me pesa bawu mbote mpe beto me kotisa bawu na kinsweki, mpe beto me kotisa bawu na dibuundu. Yina ba kele na yawu nsatu kele autel ya bisambu ya mutindu ya ntama kisika ba ke sambila tii ba ke kuzwa mvutu, na kukipesaka ya muvimba, ba ke landa nzila ya Nzambi me kubika, tii kuna bawu ke vwanda na kimpwanza ya mambu ya yinza. Diambu ya yawu, bubu yayi, ba ke tula nkumbu ya bawu na buku mpe ba ke kota na dibuundu, mpe ba ke suka kaka kisika yina. Kasi nzila ya Nzambi, nzila yina ba me kubika, kele kuvwanda kuna mpe kusala nzila ya beno, tii Nzambi ke pesa beno Lubutuku ya malu-malu. Ya kele kieleka ya kusungama. Kana beno basisa yandi, ya ke kufwa yandi.

29 Yawu yina diambu, bubu yayi, na bantu. Lubutuku ya malu-malu, bawu nionso ke sala yawu. Bawu ke zolaka yawu ve. Oh, bawu me yingisa kima mosi na Lubutuku ya malu-malu, “beno

kwisa mpe beno kwikila, mpe yawu yina kaka beno fwana sala.” Diabulu ke kwikilaka, yandi mosi, mpe beno zaba ti yandi me butukaka ve mbala ya zole. Ya kele na Lubutuku ya malu-malu. Ya kele na kima mosi ke tambulaka na yawu, kima yina ke monana ya yimbi, ya kitoko ve samu na yinza.

³⁰ Konso lubutuku kele mvindu. Mu ke tala ve sika wapi yawu kele. Kana yawu kele na yinzo ya bangulu, to—to lupitalu mosi. Lubutuku kele kima mosi ya mvindu.

³¹ Mutindu yina kele Lubutuku ya malu-malu! Ya ke sala ti beno sala bima yina beno lendaka banza ve na kusala. Ya ke sala ti beno fukama na autel mpe kudila, kuboka, kusukula kizizi ya beno samu na kukatula maquillage, beno ke telemisa maboko ya beno, beno ke kumisa Nzambi, beno ke tuba na bandinga, mpe bima nionso ya mutindu na mutindu. Lubutuku ya malu-malu ke sala yawu samu ti ya kele nzila ya Nzambi me kubika.

³² Beno fwana kufwa. Beno fwana kufwa na ntwala beno lenda kubutuka diaka. Nkuna nionso fwana kufwa na ntwala ya ke basika diaka. Kana ti ya me kufwa ve, ya ke vwanda yawu mosi. Muntu fwana kufwa na dibanza ya yandi mosi. Yandi fwana kufwa na kubanzaka kima yankaka nionso kasi kaka Ndinga ya Nzambi, mpe kukwisa na mutindu ya Yandi. Yina kele kisika ya Nzambi. Beto ke kutana ve na Yandi na mabanza ya beto; beto ke kutana na Yandi na yina Yandi tubaka na kusala. Yawu yina nzila ya Nzambi me kubika samu na yawu. Bantu ke kutina yawu; bawu ke zolaka yawu ve. Kasi ya kele kieleka, kaka mutindu mosi. Ya ke, ya ke buta lufwa, mpe beno fwana kufwa, kufwa na mabanza ya beno.

³³ “Mbote, mu zaba ti Biblia me tuba yawu, kasi mu lenda bakula yawu ve.” Na yina beno vwanda kuna tii Nzambi ke monikisa yawu pwelele. Ya kele kieleka. Ya kele . . . Ya kele Lubutuku ya malu-malu.

³⁴ Mabata mpe ba-oie, bawu me monaka nzila ya mbote mingi ve samu na bawu na kukwenda na Sude, kulutila kuvukana ntete. Mpe ya kele kieleka. Beno ke mona bawu nyonso kuvukana mpe bawu ke vukana, mwa mutindu ya instinct ke vukisa bawu kintwadi, mpe ba ke vwanda kintwadi mpe ke vwanda na kimvuka na ntwala ya kupumbuka, na ntwala ba ke kwenda na Sude. Yinki ya kele? Ya kele ntangu ya reveil, ntangu bawu nyonso ke vukana. Beno me kuwaka ntete makelele ya mutindu yina na luzingu ya beno, mutindu kuwa ba-oie ke vukana kintwadi, to mabata yayi? Mu me kuwaka ntete ve kima ya mutindu yina! Mpe bawu kele . . . Ya kele na mutindu yankaka ve, mutindu ya kulutila mbote samu na bawu na kusala yawu.

³⁵ Bambala mingi, kuna na bamfinda ya nord, mu ke talaka mbandukulu ya ntete ya madidi ya hiver, na Canada. Nkonga ya mabata ke butuka kaka kuna na dizanga yina, ba me katukaka ata fioti ve na dizanga yina, mwa dibata yayi me katukaka yawu

ata fioti ve. Mpe kima ya ntete beno zaba, mupepe ya madidi me kulumuka na Nord. Mwa dibata yayi ya bakala, ya kikesa, yandi me butukaka ntwadisi, ya ke kwenda mbala mosi kuna na kati-kati ya kiziba yina, yandi ke zangula mwa yinwa ya yandi na zulu, ke boka bambala yiya to tanu, mpe mabata nionso na kiziba yina ke kwisa pene-pene ya yandi. Mpe yandi ke telama kuna, mpe ke kwenda mbala mosi na Louisiane mutindu yandi lendaka, na bilanga ya loso.

³⁶ Samu na yinki? Bawu me monaka ata fioti ve mutindu ya kulutula mbote samu yandi kukuma kuna. Beno lendaka ve kuvukisa bawu kintwadi. Beno ke tula bawu na kati ya nkangala mpe. . . na kati ya yinzo ya bansusu, mpe beno nata bawu kuna. Mabata yina kele na sense ya mbote mingi kulutula yina. Mpe beno tula yandi na kati ya yinzo yina ya bansusu, samu na kunata yandi kuna, yandi zaba ti yandi ke kwenda na abattoir. Ya kieleka ya kele ya kulunga. Yandi ke landa nzila ya Nzambi me kubika.

³⁷ Ya kele mutindu bantu zolaka sala bubu yayi, ya kele ve kuvukana na kati ya yinzo ya bansusu ya denomination. Kasi kukota mutindu Nzambi tubaka na kukota, na nzila ya mbotika ya Mpeve-Santu mpe Lubutuku ya malu-malu, reveal yina kisika ba ke vukana. Ya kele ve kukota na dibuundu, kuluta kielo na kielo, mpe kukabula ba-magazine; kasi Lubutuku, kubutuka mbala ya zole, kifuluka na Mpeve-Santu, nzila ya Nzambi, kuvwanda na kimpwanza na mambu ya yinza. Ya kieleka! Kukwikila Ndinga ya Nzambi! Ngunga yawu yayi awa. Yawu yina beto fwana kwikila.

³⁸ Muntu, beno lenda ata fioti ve. . . Mu ke kipe ve bantu yikwa lendaka kwenda na kiziba yina kuna mpe kutuba, “Ntangu yayi beno vingila fioti, beno mabata ya fioti, mu ke na kima ya kutuba na beno. Beto kele na dibata yina me longukaka awa. Yandi kele na Doctorat na Philosophie mpe Doctorat na Droit mu ke tuba na beno, yandi lenda twadisa beno.”

³⁹ Mabata yayi kele na sense ya kulutula mbote samu na yina. Yinga, tata. Ba ke kipe ve malongi ya yandi ya kulutula mbote, ya vwanda konso mutindu yina. Bawu lenda bakula ndinga yina yandi ke pesa. Ya kele dibanza ya kimuntu. Oh, la la! Dibuundu zolaka zaba yawu mingi na yina me tala Ndinga ya Nzambi!

⁴⁰ Ya kele muningu ya mbote ve. Biblia ke tuba, Paul tubaka, “Kana mpungi kupesa muningu ya mbote ve, nani lenda kubama samu na mvita?” Ya kieleka, kana dibuundu—kana dibuundu kupesa muningu ya mbote ve ya “kuvukana.”

⁴¹ Nzambi tubaka, “Lubutuku!” Yina Lubutuku salaka kuna, Lubutuku ke sala mutindu mosi bubu yayi, samu Yesu Klisto kele mutindu mosi mazono, bubu yayi, mpe kukonda nsuka. Yina Yandi vwandaka na ntangu yina, Yandi kele bubu yayi. Yina bawu salaka kuna, kele kima mutindu mosi beto ke sala bubu

yayi. Mutindu ba kuzwaka Yawu kuna, kele mutindu mosi ba ke sala bubu yayi. Kima mutindu mosi bawu me kuzwa bubu yayi, kele yina bawu kuzwaka kuna. Kana Yawu kwisa, Yawu ke kwisa mutindu yina. Yawu yina nzila, nzila ya Nzambi me kubika. Yawu ke sobaka ata fioti ve.

⁴² Mabata me sobaka ata fioti ve. Bawu ke vukanaka ya muvimba, konso mvula, samu na kukwenda na nord, na sude, mpe konso ndambu yina ba ke kwenda. Ba ke vukanaka ntete.

⁴³ Yawu yina mutindu Nzambi ke salaka. Yandi ke fidisaka Ndinga ya Yandi na nsungi ya yawu, na nsungi yina, na yina Yawu ke monisama. Mpe mu ke kipe ve bima yikwa yina ke salama; ntangu ba ke mona Ndinga ya Nzambi ba silaka samu na kilumbu yina, yina me siamisama mpe ba silaka, kima mosi ve ke sukisa yawu. “Mwense mosi ke kuzwa kivumu.” Mpe ntangu bawu tubaka . . .

⁴⁴ “Mfumu Nzambi ya beto ke telemisa beto Profete mutindu munu,” Moïse tubaka.

⁴⁵ Mpe ntangu bawu monaka Muntu yayi kukwisa mpe kusala mambu yina Yandi salaka, bawu zabaka ti yina vwandaka Mesiya. Ntangu Philippe monaka yina me salama, yandi tubaka, “Nge kele Klisto. Nge kele Ntinu ya Israel.” Yandi zabaka yawu samu ti Ndinga silaka yawu, mpe ya vwandaka zinga na kilumbu yina. Ata lutangu ya ba-Pharisien, ba-Saduceen, vwandaka ya kutelama bisika nyonso, Badokotolo ya Théologie, yawu sukisaka yandi ata fyoti ve, samu yandi vwandaka sosa kidimbu yina. Ntangu yandi monaka yawu kusalama, yina vwandaka kidimbu ya ngunga yango. Yawu yina bawu vwandaka sosa, nzila ya Nzambi me kubika. Yinga, tata.

⁴⁶ Ntangu yayi beno lendaka ve kupesa malongi, na dibata. Yandi lendaka ve kusala yawu. Yandi ke zola yawu ve. Mabata yankaka nionso ke landa yandi ve, ata ti wapi mutindu ba-diplome yandi ke tuba ti yandi kele na yawu. “Ntangu yayi, beno tala awa, mu me kwendaka na lukolo ya mabata. Mu zaba nyonso yina me tala yawu. Mu me kuzwa ba-diplome. Mu zaba bima nyonso yayi.” Ya ke vwanda na mfunu ata fioti ve. Ata mosi ve na kati ya mabata yayi ke landa yandi, kana bawu kele mabata ya kieleka, amen, samu bawu ke sosa kidimbu mosi. Ntangu bawu ke mona kidimbu yina, bawu ke kwikila yawu.

⁴⁷ Mpe kana mabata kele na mutindu ya kuzaba yawu, wapi mutindu Muklisto yina me butuka mbala zole? Beto fwana zaba Yesu Klisto na ngolo ya mvumbukulu ya Yandi. Kieleka. Nzambi ke salaka landila nzila ya Nzambi me kubika.

⁴⁸ Beno bambuka moyo, malongi ya lukolo ke vwanda ve kisadilu samu na kutwadisa bawu na kisika ya Nzambi me kubika. Kisadilu yina ba ke na yawu kele instinct. Mpe bawu, mabata yayi, zaba ti dibanza yayi ya kimuntu ke nata bawu na kisika ya Nzambi me kubika.

49 Na yawu Mpeve-Santu ke nata Dibuundu na kisika ya Nzambi me kubika. Kele ve kukota na dibuundu mosi, kasi kuvwanda ya kifuluka na Mvwandulu ya Yandi, samu na kumona Ndinga ya Yandi me monisama, yina ba me siamisa. Yina kele nzila ya Nzambi me kubika samu na dibuundu, ntangu nionso, samu na bantu, samu na kunata bawu na kisika yina Nzambi kubikaka samu na bawu. Ya kieleka yawu yina dibuundu fwana vwanda bubu yayi. Ntangu yayi, beto zaba ti ya kele kieleka.

50 Ya kele ve na mutindu ya kulutila mbote. . .Ba me monaka ata fioti mutindu ya kulutila mbote samu na bébé kuzwa yina yandi ke zola kasi kudila samu na yawu. Kana beno pesa yandi ngunga mosi, mpe beno tuba, “Junior, nge ke kaka na bilumbu tatu, kasi ntangu yayi nge kele na nsatu, ntangu nge kele na nsatu ya bibéron, telemisa ngunga yayi mpe bula yawu,” beno tala kana ya ke salama. Ya ke salama ve. Bébé ke bokaka samu na yina yandi zola. Ya kele nzila ya Nzambi me kubika. Kulutila mingi beno ke boka. . .Beno bula ve fimbu na mwana yayi ya fioti, yandi ke na kulandaka kaka nzila ya Nzambi me kubika. Yandi zola kima mosi. Ya kieleka. Ya ke mutindu yina kaka yandi zaba na kubokila mama ya yandi; kuboka samu na yawu, kudila samu na yawu. Ya kieleka.

51 Nzambi ke lomba yayi samu na bana ya Yandi. Nzambi ke lombaka yayi samu na bana ya Yandi yina ke kwikilaka. Ya kieleka. Ya kele ve banzonzolo ya bantu ya mayele, ya kele ve mwa théologie ya nene, théologie samu na kulonga. Yandi ke zola ti beno boka samu na bansatu ya beno. Mpe yina kele mbote, beno boka samu na kuzwa yawu! Beno kele ya kifuluka mingi mpe na kizitu, beno ke kuzwa yawu ata fioti ve. Kana beno me kubama fioti na kuswanguluka, mpe kuboka, Nzambi ke pesa yawu na beno. Yandi ke zolaka kuwa bana ya Yandi kuboka. Beno boka na Nzambi samu na kuzwa bansatu ya beno! Nzambi zola yawu. Yawu yina nzila Yandi kubikaka. Beno boka samu na yawu! Ya kele mutindu bébé ke bokaka; ya kele mutindu yina Yandi zola ti beno kudila.

“Kuboka tii wapi ntangu?”

52 Bantangu yikwa bébé ke dilaka? Tii yandi ke sepela. Mpe ya ke mutindu yina Muklisto yina me kwikila lendaka sala, mwana ya Nzambi. Kana beno mona ti Nzambi salaka nsilulu, beno bika yawu ve, beno boka tii kuna ya ke kuzwa mvutu. Beno boka tii beno ke mona Nzambi ke siamisa Ndinga ya Yandi. Ntangu Nzambi ke siamisa Ndinga ya Yandi, mpe ke talisa ti ya kele awa, na yina beno fwana boka dyaka ve; beno me kuzwa yawu, beno kwenda mpe beno tonda Yandi samu na yawu. Tii ntangu beno ke kuzwa yawu, beno boka tii kuna beno ke kuzwa yawu. Mu ke zolaka yawu, kukwamina, kusimba mbote.

53 Ya kele ve yinti yina ba me vukisa, ya kele ve yina ba ke bondila mpe ba ke simba-simba, mpe kunata yawu awa mpe kuna. Baklisto kele bima ya kieleka ya Nzambi, ya kisina, yina me butuka. Ba ke nwanaka samu na kisika ya bawu, mpe ba ke nwana tii kuna ba ke manisa na zulu ya ntoto yayi. Konso mouvement kele kunwana.

54 Nzambi tubaka na Moïse ti Yandi pesaka yandi yinsi. Yandi tubaka na Josué, “Kisika nionso dikulu ya nge, to kitambi ya dikulu ya nge, ke diata, Mu ke pesa yawu na nge.” Bawu lendaka nwana samu na konso kitini ya yawu. Na yina beto ke nwanaka samu na konso kitini ya yawu. Ya kele ve kima yina ba ke bondila mpe ba ke simba-simba, awa mpe kuna mutindu yina, mpe kutuba, “Mbote, mu ke nata beno kuna, beno tala yina beno ke banza samu na yawu. Beno me luta dibanza ya beno.” Yina kele ve mutindu ya kukwisa.

55 Beno kwisa na lukanu. Beno kwisa ti beno ke bikana kuna tii kuna ya ke suka. Beno vwanda kuna tii Nzambi ke pesa mvutu mpe ke siamisa yawu. Muntu yina ke kwikilaka na Nzambi, lenda mona Mvwandulu ya Nzambi, kuwa Mvwandulu ya Nzambi, kuzaba Mvwandulu ya Nzambi, mpe kuzaba ti Yandi kele awa. Yandi kele awa samu na kupesa mvutu na bima nionso yina Yandi salaka nsilulu samu na kilumbu yayi. Na yina, beno boka tii kuna beno ke kuzwa yawu! Beno kangama na Yandi. Beno bika ve, kana beno fwana vwanda kilumbu mpe mpimpa. Nzambi ke zolaka ve ti bana ya Yandi kuwa banzonzolo ya bantu ya mayele. Yandi zola ti bawu kuboka samu na Yawu, tii nsilulu ke siamisama.

56 Abraham awa vwandaka na nsatu ya munkayulu. Yinki salamaka? Nzambi pesaka yandi mwana-dimeme. Yina vwandaka nzila ya Nzambi kukubikaka. Yandi vwandaka na nsatu ya munkayulu, na yina Nzambi me kubika yawu. Kuna na ntuala, yandi bokilaka kisika yina *Yehowa-Yile*, “Mfumu ke kubika munkayulu samu na Yandi mosi.”

57 Ntangu yayi, Job, na ntangu mosi, kiboba ya profete, Job. Yandi vwandaka profete. Yandi kumaka na mpasi. Satana zolaka kumeka yandi, mpe yandi fulusaka yandi bamputa. Mpe yandi bakaka bana ya yandi, yandi bakaka bitwisi ya yandi, yandi bakaka nionso yandi vwandaka na yawu, mpe yandi fulusaka yandi bamputa.

58 Mpe bikindisi ya yandi kwisaka, yinki bawu salaka? bawu nataka kaka luvwezo, bawu niongisaka yandi, bawu tubaka na yandi, “Oh, nge me sumuka, na kinsweki.”

59 Mpe Job simbaka kaka mbote. Yandi bokaka. Yandi vwandaka ya kieleka ti yandi vwandaka landa misiku ya Nzambi. Yandi salaka kaka kieleka yina Nzambi silaka na kusala. Yina Nzambi silaka yandi, ti Yandi ke telama pene-

pene ya yandi, na nsi ya munkayulu yina ya kuyoka, mpe yandi vwandaka kuna.

⁶⁰ Na yina, Nzambi pesaka yandi vision. Yandi vwandaka profete. Yinki yandi monaka? Yandi monaka Ndinga, Yesu Klisto. Yandi tubaka, “Mu zaba ti Mukudi ya munu kele moyo. Mpe na bilumbu ya nsuka, Yandi ke telama na zulu ya ntoto. Ata ti misobi me bebisa nzutu yayi, kasi na nzutu ya munu mu ke mona Nzambi.” Beno me mona, Yandi pesaka yandi vision ya mvumbukulu. Yandi yina vwandaka profete, yandi monaka Ndinga. Yandi monaka Ndinga mpe yandi zabaka ti mikwa ya yandi mpe nzutu ya yandi ke vumbuka diaka na lufwa na kilumbu ya nsuka. Ba yifulaka yandi kana yandi zabaka kisika yina Nzambi vwandaka, kana kaka yandi lendaka kumona.

⁶¹ Yandi tubaka, “Felele ke kufwaka, ya ke basika dyaka; yinti ke kubwa, ya ke basika dyaka; kasi muntu ke lalaka mpe yandi ke kufwa, yandi ke zimbisa ngolo ya yandi, wapi kisika yandi kele? O Nge ke bumba munu na kati ya ntoni, mpe ke bumba munu na kisika ya kinsweki tii kuna nganzi ya Nge ke luta.”

⁶² Na yina banzasi bandaka na kungana, nsemo bandaka na kulezima, Mpeve ya Mfumu kwisaka na zulu ya profete. Mpe yandi telamaka, mpe yandi monaka Nkwizulu ya Mfumu, mpe yandi bokaka, “Mu zaba ti Mukudi ya munu kele moyo, mpe na bilumbu ya nsuka Yandi ke telama na zulu ya ntoto. Kana misobi me bebisa nzutu yayi, na nzutu ya munu mu ke mona Nzambi.” Nzambi kubikaka Ndinga, Yesu Klisto, mpe yandi monaka Yandi mpe bokilaka Yandi Mukudi ya yandi.

⁶³ Israel vwandaka na nsatu ya nzila mosi na Egipte, mpe Nzambi kubikaka bawu profete, profete yina me siamisama ti Ndinga yina ba silaka na Abraham. Ya kieleka, nzila ya Nzambi me kubika! Ba lendaka ve kulongusa soda mosi, ba lendaka ve kusala *yayi*, ba lendaka ve kusala *yina*. Kima kaka yina bawu vwandaka vingila vwandaka nzila Nzambi kubikaka. Mpe Yandi tubaka, tubaka, “Yandi ke basisa bantu yina kuna, na manima ya bamvula nkama yiya. Bantu ya Yandi ke vwanda na kimpika, kasi Yandi ke basisa bawu na diboko ya ngolo. Yandi ke talisa bidimbu ya Yandi mpe mambu ya ngitukulu, mpe ke baka nkembo na yinsi yina.”

⁶⁴ Awa kwisaka bakala yayi, na ntangu bawu vwandaka boka mpe kuboka! Mpe ntangu yayi beno bambuka moyo, kuboka yayi nionso lendaka vulusa bawu ve, tii ntangu yina lungaka.

⁶⁵ Bima yayi yina beto ke na kumona bubu yayi, zolaka salama ve na bamvula makumi zole, to bamvula makumi yiya. Ya ke salama bubu yayi. Ngunga yawu yayi! Ntangu yawu yayi! Ntangu me lunga. Samu na yinki? Nzambi silaka yawu, mpe yawu yayi awa.

⁶⁶ Bawu tubaka, bamvula nkama mosi me luta, ti, “Mbotika ya Mpeve-Santu lenda vwanda diaka ve.” Bawu tubaka, bamvula

makumi tanu me luta, “Mpeve-Santu...” Kasi beno bantu ya Pentecote siamisaka bawu, ti ya vwandaka ngunga ya Nzambi samu na kumwangisa Mpeve-Santu. Ata ti nionso yina ba-Methodiste, ba-Baptiste, ba-Presbyterien, ba-Luthérien me tuba, beno me bikana ya kusungama na Ndinga ya Nzambi. Bantu ya kikesa basikaka kuna mpe ba telemaka tii mbotika ya Mpeve-Santu kwisaka, mpe bawu zonzaka na bandinga mpe vwandaka kumisa Nzambi. Muntu ve lenda tuba na beno diambu ya kuswaswana. Nzambi kele mutendudi ya Yandi mosi; beno me bakula yawu. Beno lenda vwanda ve na kiyeka ya kutendula yawu, kasi beno zaba ti beno ke na yawu. Nani lenda tendula Nzambi? Ata muntu mosi ve.

67 Mu lenda tuba na beno ve mutindu Nzambi lenda talisa vision, kasi mu zaba ti yawu ke salamaka. Mu lenda ve kumona wapi mutindu Nzambi lenda sala mambu yayi. Ya kele ve kisalu ya munu na kutendula yawu. Yandi kele, kaka muntu mosi. Yandi kele Elohim, yina me lunga na Yandi mosi. Mu kele kaka kisadi ya Yandi. Mu zaba ti Yandi silaka yawu, mpe mu zaba ti ya kele awa. Yina kele kima mosi yina mu zaba. Mu zaba ti, Yandi kele mutindu mosi mazono, bubu yayi, mpe kukonda nsuka. Mu zaba ti Yandi silaka yayi, mpe Nzambi kele awa samu na kusala ti nsilulu ya Yandi kuvwanda kieleka. Yinga. Nzila ya Nzambi me kubika!

68 Israel kubikaka profete, yina siamisaka Ndinga, mpe ba basisaka bawu kuna. Profete yayi, Moïse, yandi zingaka bamvula mingi na kati ya ntoto ya kuyuma, bamvula makumi yiya, na kunwanaka na bantu yayi, na kumekaka na kukeba bawu ti yandi lendaka nata bawu na yinsi ya nsilulu. Ya kumaka na kisika mosi, bakala yango zolaka kufwa; yandi vwandaka na bamvula nkama mosi na makumi zole. Ya vwandaka ve na kisika samu na yandi na kufwa. Ntangu yandi belamaka na kufwa, Nzambi kubikaka yandi Ditadi; Ditadi yina yandi bulaka na ntoto ya kuyuma, Ditadi yina vwandaka landa bawu, kisika yina bawu kunwaka masa. Nzambi kubikaka yandi Ditadi, kisika ya kufwa, kisika Moïse lendaka kufwa lufwa ya kieleka.

69 Na zulu ya Ditadi yayi, Nzambi, bika mu kufwa na Ditadi yina mosi! Ya kele kisika yina mu zola. Ditadi yango vwandaka Klisto Yesu. Yinga, tata.

70 Na manima yandi kufwaka, na zulu ya Ditadi yina, yandi vwandaka na nsatu ya minati sanduku. Nzambi fidisaka yandi nkonga ya Bawanzio. Samu na yinki ve nkonga ya bakuluntu ya yandi? Samu ti muntu mosi ve zolaka nata yandi kisika yandi vwandaka kwenda, kasi Bawanzio. Ba nataka yandi na Mvwandulu ya Nzambi, yandi vwandaka na nsatu ya minati ya sanduku mpe Nzambi kubikaka yandi. Yandi landaka nzila ya Nzambi me kubika. Alleluia!

⁷¹ Enoch tambulaka bamvula nkama tanu na Nzambi, mpe yandi sepelisaka Yandi. Yandi vwandaka na nsatu ya nzila samu na kukwenda na Yinzo. Nzambi kubikaka yawu.

⁷² Elie singaka Jézabel samu na kizizi ya yandi ya kupakula, mpe mutindu yandi nataka bantu nionso na kusala. Mpe yandi vwandaka ya kulemba mpe na kizitu, mpe kubamaka na kuvutuka na Yinzo. Yandi vwandaka kiboba mingi ti yandi lendaka ve kuzabuka Jourdain; Nzambi kubikaka yandi nzila samu na kuzabuka Jourdain. Yandi zolaka kukwenda na Zulu, samu na kukutana na Nzambi; Nzambi kulumusaka pusa ya tiya, mpe bampunda, mpe zangulaka yandi. Nzila ya Nzambi me kubika. Nzila ya Nzambi kubikaka. Yandi ke salaka ntangu nionso bima na mutindu ya kulunga. Ya kieleka. Yinga, tata. Nzambi ke kubikaka nzila, ntangu nionso. Yinga.

⁷³ Bantu ya ndwenga, ntangu bawu vwandaka kwenda kuna na Babylone, bawu vwandaka mona nzila yina ba zolaka landa, samu bawu zabaka ti Ntinu yayi ke butuka. Bawu vwandaka na nsatu ya boussole; Nzambi me kubika Mbwetete mosi. Bawu bikaka bima yankaka na manima. Bawu vwandaka ve na nsatu ya ba-boussole; bawu vwandaka landa Mbwetete. Yawu vwandaka nzila ya Nzambi me kubika. Nzambi kubikaka nzila, bawu landaka Mbwetete tii kuna bawu monaka Nsemo ya kulunga. Oh!

⁷⁴ Yinza vwandaka na nsatu ya Mvulusi, kilumbu mosi. Bawu kuzimbanaka; bawu zabaka yawu ve. Bawu banzaka ti bawu vwandaka ya kuvuluka, kasi bawu vwandaka na nsatu ya Mvulusi. Nzambi kubikaka Mwana, samu na kuvwanda Mvulusi. Samu na yinki? Muntu yankaka ve lendaka kusala yawu. Ya vwandaka na muntu mosi ve na zulu ya ntoto, ata muntu mosi ve na Mazulu, kisika mosi ve, yina vwandaka na kiyeka ya kusala yawu. Nzambi fikaka mwense mosi na kivudi, yandi kuzwaka kivumu mpe butaka Mwana-Bakala. Mpe Mwana yina vwandaka ve Juif to Muntu ya makanda. Yandi vwandaka Nzambi, yina monisamaka na nzutu, Yandi kaka yina lendaka vulusa. Menga na Yandi ke vulusa beto. Menga na Yandi ke belusa beto. Ya kele na zulu ya Menga yina beto lenda telama, samu na konso nsilulu yina Yandi salaka. Nzambi silaka na kusala yawu.

⁷⁵ Nzambi ke kutanaka kaka na musambidi na nzila ya Menga, mpe na nsi ya Menga. Israel vwandaka na kisika mosi samu na kukutana na Nzambi. Ve na . . . Nzambi ke na Kisika mosi, bubu yayi, ti Yandi—Yandi ke kutana na musambidi; ve na Methodiste, Baptiste, to Pentecotiste. Yandi ke kutana na bawu na nsi ya Menga. Ya kele kisika kaka yina Nzambi me sala; ve na organisation, ve na kati ya kuvukana. Kasi na kati ya Menga kele kisika yina Yesu Klisto ke kutana na musambidi ya Yandi. “Ntangu Mu ke mona Menga!” Yawu yina nzila Nzambi kubikaka.

76 Na manima dibuundu me ndima, ntangu bawu me mona Yandi, ti Yandi vwandaka Mesiya!

77 Ntangu kento yayi ya leke na dibulu ya masa, na ntangu yandi vwandaka na nsatu ya Mvulusi, yandi vwandaka na nsatu ya kumona kima mosi. Yandi vwandaka na yinzo-Nzambi mpe nionso yankaka, mpe bawu monaka credo yayi mpe credo yina, tii, yandi kumaka kento ya kindumba. Yandi kumaka kusala kindumba. Kilumbu mosi, yandi vwandaka kwenda kubaka kantini ya masa, pene ya ngunga ya kumi na mosi na kati ya kilumbu, mpe Bakala mosi vwandaka kuna; Juif mosi vwandaka awa, na mwa kifwanikusu yayi. Mpe yandi tubaka. . .

78 Ntangu yandi zolaka kulumusa kantini ya yandi na bansinga, samu na kutuba masa, yandi kuwaka Bakala mosi kutuba, “Kento, natila Munu masa ya kunwa.” Mpe yandi tubaka. . .

79 Yandi balukaka na nswalu, mpe yandi banzaka ti Yandi vwandaka kaka Juif ya ntangu nionso, samu Yandi vwandaka kaka muntu na nzutu. Yandi vwandaka Muntu; vwanda kudia, vwanda kunwa, vwanda kulala, mutindu beto ke salaka. Yandi vwandaka kaka muntu ti Yandi lendaka kufwa, mpe kasi Yandi vwandaka Nzambi. Na yina beto ke mona, ti ntangu. . .

80 Yandi tubaka “Ya kele ve kikalulu samu na beno ba-Juif samu na kulomba bima ya mutindu yayi na ba-Samaritain.”

81 Yandi tubaka, “Kasi kana nge zabaka na Nani nge vwandaka tuba, nge zolaka lomba Munu masa.” Yandi tubaka, “Kwenda bokila bakala ya nge mpe beno kwisa awa.”

Yandi tubaka, “Mu ke na bakala ve.”

82 Yandi tubaka, “Nge me tuba kieleka. Nge ke na tanu, mpe yina nge ke zinga na yandi ntangu yayi kele ya nge ve.” Yinki salamaka? Nzambi me kubika kima mosi samu na yandi.

83 Yandi tubaka, “Tata, mu ke mona ti Nge kele Profete. Beto zaba ti ntangu Mesiya ke kwisa, Yandi ke tuba na beto mambu yayi. Yawu yina Yandi ke sala. Ndinga me tuba mutindu yina. Beto ke vingila yawu. Mu kele mbevo mpe ya kulemba samu na bima yayi nionso, ba-credo ya bawu mpe bima, ba-Pharisien, ba-Sadducéen, mpe ba-Hérodien, nionso yina yawu lendaka vwanda. Kasi beto zaba ti Mesiya ke kwisa, ntangu Yandi ke kwisa. Yinki Nge ke tuba samu na yawu?”

84 Yandi tubaka, “Mu kele Yandi.” Amen! Nzambi kubikaka nzila mosi. Yandi bikaka dibungu ya masa, kento ya kusoba, mpe yandi kwendaka mbangu na kati ya mbanza, mpe tubaka, “Beno kwisa, tala Muntu Yina me tuba na munu mambu yina mu salaka. Yayi kele Mesiya ve?”

85 Pierre, na kuwaka disolo ya André, mpe bantangu mingi yandi vwandaka kuwa, yandi kuwaka André ke zonzila Jean ti yandi ke talisa Mesiya, mpe Muntu, mpe bima nyonso yayi ke

na kusalamaka. Ya vwandaka nionso mansweki samu na Pierre. Kasi kilumbu mosi yandi kwizaka na André, samu na kumona Yesu. Mpe ntangu yandi kotaka na Mvwandulu ya Yesu, Yesu talaka yandi, mpe Yandi tubaka, “Nkumbu ya nge kele Simon, mpe nge kele mwana ya Jonas.” Nzambi kubikaka nzila samu na Pierre na kumona Nani Yandi vwandaka. Yandi vwandaka Mesiya yina.

⁸⁶ Ntangu yayi beto me mona, ti na manima Yesu kufwaka, mpe zangukaka na Mazulu, Dibuundu vwandaka na nsatu ya Ngolo, samu na kupesa kimbangi. Nzambi pesaka bawu Pentecote. Yandi me kukubika Pentecote.

⁸⁷ Mafunda zole ya bamvula me luta, bankundi. Mafunda zole ya bamvula me luta. Na bilumbu yayi ya nsuka, beto me kuma kisika yina, bantu me kota na sysiteme ya Buklisto mpe bawu me soba Yawu diaka, ba me vukisa Yawu na ba-credo, mabuundu, ba-denomination, banzonzolo ya bantu ya mayele, tii kuna Ngolo mpe kima ya kieleka ya Nsangu ya mbote ya Klisto me zimbana nionso. Mpe beto kele awa na Ndinga yina ba silaka samu na bilumbu yayi ya nsuka, yina ke salama, yina ke salama; bantu ke kwikila Yawu ve. Ba me kwenda ntama na Yawu. Beno ke yufula bawu kana bawu kele Baklisto; ba ke tuba, “Mu kele mambele ya *yayi*.” Yina zola tuba kima mosi ve. Beno fwana vwanda Muklisto na nzila ya lubutuku. Ntangu yayi beto kele na kima ya muvimba na kati ya Babylone diaka, na manima ya bamvula mafunda zole.

⁸⁸ Dibuundu bubu yayi kele na nsatu ya Ngolo mpe ya Kieleka, diaka. Oh! Nzambi vumbulaka Mwana ya Yandi, ti yayi ke vwanda ya kukebama, samu Yandi tubaka, “Na mwa ntangu fioti mpe yinza ke mona Munu diaka ve; kasi beno ke mona Munu, samu Mu ke vwanda na beno, ata mpe na kati ya beno.” Beto ke mona, na ba-Hebreux 13:8, “Yandi kele mutindu mosi mazono, bubu yayi, mpe kukonda nsuka.”

⁸⁹ Beto ke mona, na kati Malachie 4, ti Yandi silaka beto Nsangu mosi na bilumbu ya nsuka, ti ke “vutula Lukwikilu ya bantu na batata dyaka.” Yandi silaka yawu, na bilumbu ya nsuka.

⁹⁰ Yandi silaka diaka, na Jean 14:12, “Yandi yina ke kwikila na Munu, yandi mpe ke sala bisalu yayi Mu ke sala. Ya kulutila yayi, to ya kulutila nene na yayi, yandi ke sala, samu mu ke kwenda na Tata ya Munu.”

⁹¹ Yandi vwandaka tuba kilumbu mosi. Bawu tubaka, “Mulongi, lakisa beto kidimbu.”

⁹² Yandi tubaka, “Nsungi ya kulemba mpe ya kindumba ke sosa kidimbu.” Ya kele nsungi yina beto ke na kuzinga bubu yayi. Yandi tubaka, “Mpe mu ke pesa bawu kidimbu mosi. Na yina Jonas vwandaka na kati ya kivumu ya baleine, bilumbu tatu mpe

bampimpa tatu, na yina Mwana ya muntu fwana vwanda na kati ya ntima ya ntoto, bilumbu tatu mpe bampimpa tatu.”

⁹³ Wapi mutindu ya kidimbu nsungi yayi ya yimbi mpe ya kindumba ke mona? Kidimbu ya mvumbukulu. Mpe yawu yina ba silaka beto bubu yayi, kidimbu ya mvumbukulu ti Yandi kele kaka moyo, Yandi kele mutindu mosi mazono, bubu yayi, mpe kukonda nsuka.

⁹⁴ Yandi tubaka, “Mutindu ya vwandaka na bilumbu ya Lot,” mutindu beto monaka yawu mazono na nkokila. “Bilumbu ya Lot, yina salamaka na bilumbu ya Lot, mutindu mosi yawu ke vwanda na nkwezulu ya Mwana ya muntu.” Bidimbu yayi ba silaka beto, Masonuku ya kulutila mingi. Samu na kubaka ntangu mingi ve. . . “Mwa ntangu fyoti mpe yinza ke mona Munu dyaka ve. *Kosmos*, ‘ntumunu, nsungi ya dibuundu,’ bawu ke mona Munu dyaka ve. Kasi beno ke mona Munu, samu Mu ke vwanda na beno, ata mpe na kati ya beno, tii na nsuka ya nsungi.” “Yesu Klisto kele mutindu mosi mazono, bubu yayi, mpe kukonda nsuka.” Yinki ya kele? Ya kele kidimbu yina Nzambi pesaka, nzila ya Nzambi me kubika.

⁹⁵ Abraham vwandaka vingila mwana. Kidimbu ya nsuka yina yandi monaka na ntuala ya kubeba ya Bantu ya makanda, vwandaka Nzambi yina me monisama na kati ya nzutu ya muntu, yina zabaka binsweki ya ntima ya Sarah na ntangu yandi vwandaka na kati ya tenta. Yesu tubaka, “Yina ke vutuka diaka na nkwezulu ya Mwana ya muntu.” Mpangi-bakala, mpangi-kento, mu ke kwikila ti beto ke na kuzinga na kilumbu yina. Mu ke kwikila ti yayi kele kilumbu ya nsilulu.

⁹⁶ Beno fwana vwanda na lukwikilu na yina beno ke sala. Kana beno kele ve na lukwikilu, kana beno baka yawu kaka na mabanza. . . Mpova yayi *kubanza*, landila Webster, zola kutuba, “kusakana kukondwa kiyeka.” Kasi ntangu Ndinga me sila yawu, mpe Nzambi me telema na manima ya Ndinga yina, beno ke banza diaka ve. Beno ke na kusalaka kieleka yina Nzambi tubaka na kusala, mpe Yandi kele ya kukangama na Yawu.

⁹⁷ Muntu ya reveil ya nene, ya lukumu, bamvula mingi me luta, mu monaka yandi ntangu mu vwandaka mwana-bakala ya fioti, ya vwandaka Paul Rader. Yandi tubaka disolo mosi, kilumbu mosi, mu ke zibanaka yawu ata fioti ve. Yandi tubaka, “Kilumbu mosi, beto vwandaka zenga bankuni.” Yandi vwandaka muntu yina vwandaka zenga bayinti, kuna na Oregon, mpe yandi tubaka ti mfumu ya yandi tubaka na yandi na kumata na zulu ya mongo. Yandi vwandaka lotta. Ya kieleka kisika yandi vwandaka, na ntangu yina, yandi vwandaka kuna na bisanga; mpe yandi vwandaka na fièvre, na tiya ya ngolo, mpe yandi vwanda kufwa. Ba kwendaka bokila dokotolo, kasi ya vwandaka ntama ya ba-kilomètre na ba-kilomètre, na bwatu.

⁹⁸ Na ntwala dokotolo kukuma kuna, Paul bandaka na kukuma yimbi, yandi bandaka na kukuma mbevo mingi. Yandi bokilaka kento ya yandi ya kukwikama. Yandi tubaka, “Zola, ya me kuma mudidi na kati ya kivinga, mudidi mingi, mudidi ya mingi.” Mpe yandi kotaka na koma.

⁹⁹ Mpe na ntangu yina, yandi tubaka ti yandi lotaka, ntangu yandi vwandaka na kati ya koma yayi, ti mfumu ya yandi fidisaka yandi na kuzenga yinti mosi. Yandi monaka yinti yango, yandi bwisaka yinti, yandi namikaka disoka na kati ya yawu, mpe yandi tekamaka samu na kuzangula yawu. Yandi lendaka ve kuzangula yawu. Yandi tubaka ti yandi vwandaka diaka ve na ngolo. Yandi lendaka ve kuzangula yawu. Yandi tubaka, “Na bunene ya yinti yayi, ya kieleka mu lenda zangula yawu. Bika mu meka diaka.” Mpe yandi tekamaka mpe yandi bendaka yawu, yandi kukiyangisaka mingi tii kuna yandi lembaka. Yandi vwandaka na lweka ya yinti, mpe tubaka, “Mu zaba ve yina mu ke sala. Mfumu ke lomba yinti yayi kuna na camp, mpe mu me lemba mingi samu na kunata yawu kuna.”

¹⁰⁰ Yandi tubaka ti yandi kuwaka Ndinga mosi ya lembami mingi yina yandi me kuwaka ntete ve, yawu vwandaka mfumu na yandi yina tubaka; kasi yandi tubaka, ntangu yandi balukaka samu na kutala nani vwandaka mfumu ya yandi, ya vwandaka Mfumu Yesu. Yandi tubaka, “Paul, samu na yinki nge ke na kunwana mutindu yayi? Samu na yinki nge me vwalangana? Nge me mona masa yina ke tambula kuna?” Yandi tubaka, “Samu na yinki ve nge ke losa kitini ya yinti yayi na kati ya masa, mpe nge ke nata yawu ve kuna? Nata yawu tii kuna na camp.”

¹⁰¹ Yandi mataka na zulu ya kitini ya yinti mpe kotaka na kati ya bitembo, yandi bandaka na kuboka na ngolo nionso. “Mu ke tambula na zulu ya yawu! Mu ke tambula na zulu ya yawu!”

¹⁰² Mpangi-bakala, mpangi-kento, Yesu Klisto pesaka nsilulu ti bima yayi ke salama na bilumbu ya nsuka. Mu ke kwikila ti beto ke na kuzinga awa. Mu ke kwikila ti Yandi kele mutindu mosi mazono, bubu yayi, mpe kukonda nsuka. Mu zaba ve mutindu ya me salama, kasi mu ke tambula na zulu ya Yawu. Mu ke kwikila ti Yawu kele Kieleka, samu ti Yawu kele Nsangu ya mbote, nzila ya Nzambi me kubika. Mu ke kwikila Yawu kele Nsangu ya ngunga yayi, ntangu yina beto ke na kuzinga. Ya kele nzila ya Nzambi me kubika. Mu ke tambula na zulu ya Yawu!

Beno zola ve kukwenda na ntwala na munu, na yina beto ke kulumusa bayintu ya beto?

¹⁰³ Tata ya Mazulu, beto ke na kutambula na kati ya Nkembo ya Ndinga ya Nge. Beto ke kwikila ti Ndinga ya Nge kele Kieleka. O Nzambi, bika ti konso bakala mpe kento, na nkokila yayi, kumata na kati ya Ndinga, mpe kubambuka moyo, na yina ba ke kwenda na nzietolo, bawu lenda tuba, “Mu ke tambula na nsilulu ya Nzambi. Ya ke nata munu mbala mosi na Nkembo.

Ya kele nzila ya Nzambi me kubika samu na munu bubu yayi. ‘Yesu Klisto mutindu mosi mazono, bubu yayi, mpe kukondwa nsuka.’”

¹⁰⁴ Nge tubaka, “Na mwa ntangu fioti mpe yinza ke mona Munu diaka ve, kasi beno ke mona Munu; samu mu ke vwanda na beno, ata mpe na kati ya beno.” Nge silaka beto, Mfumu, beto ke mona Nge.

¹⁰⁵ Ba-Grecs kwizaka, kilumbu mosi, mpe tubaka, “Tata, beto zola mona Yesu.” Mpe bawu kuzwaka bweso yina. Mpe na nkokila yayi, Mfumu, beto zola kumona Nge, diaka. Ya kele nsatu ya bantima ya beto. Muntu ve lenda kuwa Nge, kana ti bawu zola kumona Nge ve. Na yina kana ba-Grec yayi vwandaka na muswa ya kumona Nge, mpe Nge me kubika nzila samu beto na kumona Nge, Nge ke pesaka ntangu nionso nzila samu Nge kele mutindu mosi mazono, bubu yayi, mpe kukonda nsuka. Kisadi mosi nataka ba-Grec yayi na Mvwandulu ya Nge, mpe bawu zolaka kumona Nge. Pesa beto ntangu ya mbote na nkokila yayi, Tata. Bika ti, mutindu bisadi, beto nata bantu yayi na Mvwandulu ya Nge. Mpe bika ti beto mona Yesu, na nkokila yayi, Yina kele mutindu mosi mazono, bubu yayi, mpe kukonda nsuka. Pesa yawu, Mfumu.

¹⁰⁶ Vulusa bayina zimbanaka, Mfumu, kana ya kele na bakala mosi, kento mosi, mwana-bakala, to mwana-kento. Ntangu beto ke mona yinsi ya beto ya kubeba na bifwa-bantu mpe ba-assassin, mpe bantu ya kubeba, mpe kumona kubeba na kati ya yinsi bubu yayi! Mpe kumona kubeba na kati ya mabuundu, mpe kumona bawu ke kwenda na abattoir yina ya oeucuménisme kuna, samu bawu ke na kukwenda ve na nzila ya Nzambi me kubika! Bawu ke tambula na nzila ya mwa credo na kisika ya kukwisa na nzila ya Ndinga.

¹⁰⁷ Nzambi, beto ke sambila ti Baklisto ya kieleka, ya kisina, yina me butuka, mutindu mu talisaka yawu, na nzila ya mabata ya kieleka, bawu. . . “Mameme ya Munu ke kuwa Ndinga ya Munu, bawu ke landa ve nzenza.” Mfumu, Ndinga ya Nge kele Ndinga. Yawu yina ke vwandaka ntangu nionso nzila yina Nge kubikaka samu na Dibuuundu mpe samu na bantu, ya kele Ndinga ya Nge. “Ndinga ya Nge kele Kieleka.” Mpe Nge kele Ndinga. Mpe Biblia ke tuba na beto, “Ndinga ya Nzambi kele ya nsongi mingi kulutila mbele yina kele na meno balweka zole, ke swasikisa mabanza mpe bansatu ya ntima.”

¹⁰⁸ Samu na yinki Israel lendaka ve kumona Mesiya ya bawu, ntangu ba monaka ti Yandi vwandaka Ndinga yina, ntangu Yandi ke kuswasikisa mabanza yina vwandaka na kati ya ntima ya bawu? Samu na yinki bawu salaka yawu ve? Bawu bakulaka yawu na nzila ya baprofete, ti baprofete lendaka; kasi ntangu muvimba ya Nzambi kotaka na kati ya Mwana ya Yandi, mpe

Yandi zingaka na kati-kati ya beto, na yina bawu kondwaka na kumona yawu samu ti bawu vwandaka meso ya kufwa.

¹⁰⁹ Mfumu, bayina meso ya bawu kele ya kuzibula, na nkokila yayi, bika ti beto mona Yesu na kati ya beto. Bika konso mbevo kubeluka. Bika ti yayi kuvwanda yawu, Mfumu, ti bawu lenda ata mbala mosi ve, dyaka, kubanda ngunga yayi na . . . kasi yina ke kwikila ti Nge kele Mesiya. Ba ke landa nzila ya Nzambi. Mingi ya bawu kele awa, na nkokila yayi, ke na kufwa. Ya kele na mingi awa, na nkokila yayi, yina ke vwanda ve awa na sabala mosi kubanda bubu yayi, kana Nge, lusalusu ya Nge me kwisa ve.

¹¹⁰ Ntangu yayi, Tata, Nge ke kaka na kizitu samu na yina Nge silaka. Kasi Nge salaka nsilulu ti beto lenda mona Nge. Nge silaka ti beto ke sala mpe yina Nge salaka. Ngunga yawu yayi. Mu me zonza yawu; mu ke kwikila yawu. Mu kuwaka ti Nge me tuba mutindu yina; Ndinga ya Nge me tuba mutindu yina. Nge ke siamisa yawu. Mu zaba ti ya kele kieleka. Ntangu yayi bika ti yawu zabana, Mfumu. Yawu me sonamaka, ntangu yayi bika ti yawu salama, samu na zola ya Kimfumu ya Nzambi. Amen.

¹¹¹ Mu ke kwikila ve ti beto ke bokila ndonga ya bisambu. Mu ke kwikila ti mu ke sadila yawu kaka awa.

¹¹² Bantu yikwa na kati ya beno kele mbevo? Ntangu yayi beno ke vwanda . . . Beno me telemisa diboko ya beno, samu na kupesa kimbangi ti beno kele mbevo.

¹¹³ Bantu yikwa na kati ya beno ke pesa kimbangi ya kima mosi, “Mpangi Branham, kieleka mu me vulukaka ve?” Beno zola telemisa diboko ya beno, “Sambila samu na munu?” Nzambi sakumuna nge, nge. Ya kele mbote. Yina kele . . . Nzambi sakumuna beno. “Mu kele ya kuvuluka ve.”

¹¹⁴ Ntangu yayi, beno bayina telemisaka maboko ya beno, mpe beno yina me telemisa yawu ve, “Kasi, Mpangi Branham, kieleka mu zola kuzwa mpulusu. Ya kele ntima ya munu. Mu ke kwikila ti kima mosi ve me bikana na yinza samu na muntu nionso.” Yinki diaka, yinki beno lenda sala, ke vwanda nene mingi kulutila mpulusu ya beno? “Sambila samu na munu. Mu zola kuzwa mpulusu.” Beno zola telemisa diboko ya beno, bisika nionso na kivinga, kisika nionso, “Mu ke zola . . .”?

¹¹⁵ Bantu yikwa na kati ya beno me yambaka ve Mpeve-Santu, samu na kutuba, “Mu zaba ti mu fwana kuzwa Yawu”? Beno telemisa maboko ya beno. “Mu me kuzwa Yawu ve; Mu zola kuzwa Yawu.” Mbote mingi, ya kele na mwa bantu yina yina kele na Yawu ve.

¹¹⁶ Ntangu yayi, Klisto ke zitisaka Ndinga ya Yandi, mpe beno fwana tula lukwikilu ya beno na Yandi. Yandi kele Ndinga. Ntangu yayi, ba-Hebreux kapu 4, me tuba ti, “Ndinga ya Nzambi,” yina kele Klisto. Klisto kele Ndinga. Beno nionso zaba yawu? Beno tuba, “Amen.” [Dibuundu me tuba, “Amen.”—Mu.]

Yandi kele Ndinga, “mutindu mosi mazono, bubu yayi, mpe kukonda nsuka.” Yina Yandi vwandaka na kati ya Moise, Yandi vwandaka mpe na kati ya Elie; yina Yandi vwandaka na kati ya Elie, Yandi vwandaka na kati ya Jean; yina Yandi vwandaka na kati ya Jean, Yandi me manisa yawu na—na Yesu. Mpe bubu yayi Yandi kele mutindu Yandi vwandaka na ntangu yina, mpe Yawu kele kaka Ndinga ya Nzambi yina pesamaka na profesi samu na kilumbu yayi, yina ke sala Yandi Nsemo yina ke sema mpe ke siamisa Ndinga ya nsilulu.

¹¹⁷ Beto me kuma na ntangu ya nsuka, bankundi. Yesu kele awa. Mu zaba ti beno kuwaka yawu.

¹¹⁸ Yinki kana beno me monaka ata fioti ve, na luzingu ya beno, mpe beno me vwandaka ve na sense ya kumona, ti ata muntu mosi ve vwandaka na yawu, kasi na ntangu nionso beno ke kuwa sensation ya kieleka ya mwini? Mpe mu vwandaka na kumona, mu lendaka mona, mpe mu ke tuba na beno ti ya vwandaka mwini. Beno ke tuba, “Mu zaba ve wapi mutindu ya ke salama, kasi mu ke kuwa nsatu, mutindu mwini, beno lendaka kuwa yawu.”

Mu ke tuba, “Ya kele mwini.”

“Yinki kele mwini?”

“Ya kele nsemo.”

“Yinki kele nsemo?” Yawu ke vwanda nyonso yinza ya malu-malu samu na beno.

¹¹⁹ Kasi yinki kana mu tubaka na beno ti Yesu Klisto vwandaka ya kutelama awa ntangu yayi? Yinki ke salama kana mu me tuba na beno ti Yandi kele na kati-kati ya beto? Yandi silaka yawu. “Kisika zole to tatu me vukana na Nkumbu ya Munu, Mu kele kuna na kati-kati ya bawu. Munu yandi yayi!” Ntangu yayi yina ke vwanda Kieleka, samu na munu, *Yayi* kele nionso Kieleka, to Yawu kele ve Kieleka. *Yayi* kele Kieleka, to ya kele kieleka ve.

¹²⁰ Ntangu yayi, samu na mpulusu ya beno, Yandi salaka yawu na ntangu Yandi kufwaka na Calvaire. Kubelusa beno, Yandi salaka yawu ntangu Yandi kufwaka na Calvaire. Beno ke kwikila yawu. Ndinga tubaka ti Yandi salaka mutindu yina.

¹²¹ Ntangu yayi kima kaka yina Yandi lendaka sala, kana Yandi vwandaka ya kutelama awa na—na kazaka yayi, yina Yandi pesaka munu, ke vwanda kaka ya kusiamisa na beno ti Yandi vwandaka Mesiya.

¹²² Ve na bamputa ya bansonso ya maboko ya Yandi. Muntu ya luvunu nionso lendaka sala yawu, kutula bamputa ya bansonso, mpe menga na zulu ya kizizi ya yandi, mpe bidimbu mpe nionso. Yina lendaka salama. Yina salamaka. Bantu mingi ba me koma na kulunsi mutindu Yandi. Yawu yina ve.

¹²³ Kasi Luzingu ya Yandi, yina vwandaka na kati ya Yandi! “Mwana lenda sala kima mosi ve, na Yandi mosi, kasi yina

Yandi ke mona Tata ke sala.” Ya kele Luzingu yina kele na kati ya Yandi, yina vwandaka lakisa yawu. Ve samu ti Yandi vwandaka Juif yina salaka ti kento yayi ya leke na dibulu ya maza kukwikila ti Yandi vwandaka Mesiya; samu Yandi lendaka swasikisa mabanza yina vwandaka na kati ya ntima ya yandi, yawu yina salaka Yandi Mesiya. Kana yina vwandaka mutindu Mesiya lendaka kukitalisa Yandi mosi na bilumbu me luta, yina vwandaka nzila Yandi kubikaka samu na kukitalisa Yandi mosi. Yawu yina nzila Yandi kubikaka, landila Masonuku, samu na nsungi yayi. Beno ke kwikila yawu?

¹²⁴ Ntangu yayi, beno nionso awa, mu kele nzenza. Mu me tala bisika nionso, mu me mona ve muntu yina mu zaba. Muntu nionso yina kele awa, me zaba munu ve, mpe zaba ti mu zaba kima mosi ve samu na beno, beno telemisa maboko ya beno. Bantu nionso, bisika nionso. Muntu yayi me vwanda awa na mbeto yayi, yandi telemisaka diboko ya yandi. Yandi me zaba munu ve. Muntu mosi ve zaba munu.

¹²⁵ Kasi beno bambuka moyo, Nzambi zaba beno. Nzambi zaba beno. Ntangu yayi, kana Yandi ke lakisa ti Yandi kele awa.

“Yinki ya kele, Mpangi Branham?” Ya kele dikabu.

¹²⁶ Yinki kele dikabu? Yinki kele dikabu, na mutindu nionso? Ya kele ve kima mosi beno ke baka mpe beno ke sadila kima mosi, beno ke tuba, “Mu ke na dikabu ya kubeluka ya nzutu! Mu ke kwenda kuna mpe mu ke belusa muntu *yayi*, mu ke belusa muntu *yina*.” Kana mu lendaka, kieleka mu ke sala yawu. Ntangu yayi, kasi, dikabu, mpe beno kele—beno kele. . . Beno ke tendulaka yimbi dikabu. *Dikabu* kele kaka “kukatuka nge mosi na nzila mpe kubika Mpeve-Santu kusadila nge.” Beno me mona? Yawu yina kele dikabu.

¹²⁷ Yawu yina kele longi. Yandi ke longi ve yina yandi zola kulonga. Yandi ke katuka kaka na nzila, ya kele dikabu, mpe dibanza ya kimpeve ke kwisa, mpe yandi—yandi ke tuba na nzila ya lutwadusu ya kimpeve ya Mpeve-Santu. Konso dikabu kele mutindu mosi. Ntangu yayi, makabu ya milongi, mpe nyonso yina, beto kuzwaka yawu. Ya kele, ntete, na makabu yina Nzambi pesaka, ya kele, “ntete bantumwa, baprofete, milongi, ba-pasteur, mpe ba-évangéliste.” Yina kele bisalu. Yina kele makabu ya beto.

¹²⁸ Ntangu yayi, Yesu Klisto silaka ti Yandi ke sala yayi na bilumbu ya nsuka. Kana Yandi sala yawu, kana Yandi ke sila yawu mpe ke sala yawu, bantu yikwa ke kwikila mpe ke ndima Yandi, na nokokila yayi? Beno telemisa diboko ya beno, beno tuba, “Mu ke ndima Yandi.” Bantu yikwa na kati awa. . . Matondo na nge. Bantu yikwa awa me vwandaka ntete ve na balukutakanu, beno telemisa maboko ya beno. Oh, la la, pene ya ndambu ya bantu. Bantu yikwa ke kwikila, na ntwala Yandi sala yawu, beno ke kwikila kaka? Nzambi sakumuna beno.

129 Beno tala ntangu yayi. Kana mu me tuba na beno Kieleka, Nzambi me tumama na ngolo na kupesa munu mvutu. Yandi ke sala yawu. Yandi ke tula Bandinga ya Yandi na yinwa ya munu mpe Yawu ke kuma kieleka. Ya kieleka, Ya kele Bandinga ya Yandi, Yawu fwana kusala yawu. “Mu me fidisa Ndinga ya Munu, Yawu ke vutuka ve ya mpamba.”

130 Ntangu yayi, kana mu lendaka belula, mu zolaka sala yawu. Kaka mutindu muntu ya lukumu, ya ntama, Mpangi Upshaw yina beto vwandaka zonzila. Kiboba yayi yina vwandaka kuna na manima na kiti yayi ya bambevo, bakala ya kiboba ya kikesa, mu zolaka belula yandi kana mu lendaka. Mu bandaka na kukatuka na estrade, mpe mu balukaka mpe mu monaka yandi na vision, ke kwenda, ke tambula. Mu bokilaka yandi, mu tubaka na yandi yina ya vwandaka, mpe ya manaka. Yandi telamaka mpe yandi tambulaka, yandi kwisaka na estrade, yandi simbaka misapi ya makulu ya yandi, na manima ya kuvwanda kikata bamvula makumi sambanu. Beno me mona?

131 Mpimpa yina mosi, mama mosi ya ndombe, na bébé ya yandi, kuna na lweka. Mu tubaka, “Mu ke mona dokotolo mosi me lwata maneti, mpe—mpe yandi me pasula mwana-kento mosi, ya ndombe, mpe yandi me kuzwa paralysie kubanda na laka.”

132 Kento mosi ya kiboba ya ndombe, beno lendaka ve kukatula yandi na estrade. Yandi tubaka, “Mfumu, mawa, yina kele bébé ya munu!” Mpe yandi me kwisa awa, nkonga ya bapulusu lendaka ve kukanga yandi.

133 Mu tubaka, “Tata-kento, ya ke sala ata mbote ve na kukwiza awa. Yina kele ve. . . Ya kele Nzambi.” Mu tubaka, “Ya ke sala mbote ve na kukwisa awa. Kwikila kaka.” Mpe yandi fukamaka mpe bandaka na kusambila. Mu talaka kuna na nkonga ya bantu mpe mu monaka mutindu, mwa nzila mosi, yina vwandaka kulumuka. Mu monaka mwana-kento mosi ya ndombe na kiteki na maboko ya yandi, ke kulumuka na mwa nzila ya fioti. Mpe mu talaka mwana-kento, ya ndombe, mu talaka kuna, mpe ya vwandaka mwana-kento yina mosi. Mu tubaka, “Yandi me kuzwa mvutu.” Na mbala mosi yandi telemaka, mpe bikaka mbeto ya bambevo. Beno me mona?

134 Ya kele Nzambi. Beno me mona? Ya kele Nzambi. Beno me mona? Yandi lenda ve. . . Muntu mosi ve lenda belula. Ya kele lukwikilu ya beno na Nzambi.

135 Ntangu yayi, Biblia ke tuba, ti, “Yandi kele Nganga-Nzambi ya Mbuta, kaka na ntangu yayi, yina lendaka simbama na nsatu ya bimbevo na beto.” Beno ke kwikila yawu? Nganga-Nzambi ya Mbuta! Ntangu yayi, kana Yandi kele Nganga-Nzambi ya Mbuta, wapi mutindu Yandi ke sala? Kana Yandi kele mutindu mosi mazono, bubu yayi, mpe kukonda nsuka, Yandi ke sala mutindu mosi mazono, bubu yayi, mpe kukonda nsuka.

¹³⁶ Ntangu yayi beno sambila, mpe bika ti Mpeve-Santu na ntangu yina. . . Beno ke tuba na Nzambi, “Nzambi, muntu yayi me telama kuna zaba munu ve, kasi yina Yandi ke tuba kele kieleka. Nge kele mutindu mosi. Nge kele Klisto. Mu kele mbevo. Mu ke na nsatu ya yawu. Mpe kana Nge bika munu to. . . Kana mu ke na lukwikilu ve ya kusala yawu, bika ti muntu yina mu zaba kuvwanda na lukwikilu, mpe bika yawu. . . Nge ke bokila mpe ke bika ti—ti—ti munu to muntu yayi kusimba nsongi ya Lele ya Nge na Nkembo. Na yina kana muntu yayi kele na nganda ya nzila, na yina Nge ke sadila yinwa ya yandi samu na kuvutula mvutu, mpe sala yawu kaka mutindu Nge salaka ntangu Nge vwandaka na zulu ya ntoto. Mu ke zaba ti Nge kele mutindu mosi mazono, bubu yayi, mpe kukonda nsuka.”

Beto kulumusa bayintu ya beto ntangu yayi.

¹³⁷ Mfumu Yesu, na kulongaka nsangu ya mbote na kosalu ya profesi, kasi dyaka mu ke kwikila Nge, Mfumu, Nge silaka yawu. Mpe mu ke sambila ti Nge ke pesa yawu, na nkokila yayi. Pesa yawu. Kuwa munu. Ntangu bantu yayi ke katuka awa, na nkokila yayi, mpe beto ke vutuka na yinzo, bika ti beto tuba mutindu bayina katukaka na Emmaüs, “Bantima ya beto vwandaka pela ve ntangu Yandi vwandaka tuba na beto na nzila?” Yesu vumbukaka na lufwa; bawu zabaka yawu ve. Ba vwandaka tuba na Yandi; bawu zabaka yawu ve. Kasi ntangu Yandi kotisaka bawu na yinzo, mpe kangaka kielo, na manima Yandi salaka kima mutindu Yandi salaka yawu ntete ba koma Yandi na kulunsi. Yina zibulaka meso ya bawu. Ba monaka ti ya vwandaka Yandi. Dyaka, Mfumu, bika bantima ya beto kupela mutindu beto ke vutuka na yinzo na nkokila yayi, mutindu ya bawu pelaka. Samu beto zaba ti Nge me tuba na beto na mutindu nyonso. Sala bima, na nkokila yayi, yina Nge salaka ntangu Nge vwandaka na zulu ya ntoto, samu Nge kele mutindu mosi mazono, bubu yayi, mpe kukonda nsuka. Beto ke lomba na Nkumbu ya Yesu. Amen.

¹³⁸ Ntangu yayi beno sambila mpe beno kwikila kaka. Beto baka ntete, lweka *yayi*. Konso kisika yina beno kele, na kati ya kivinga, beno kwikila Nzambi. Mu zola ti konso muntu kuvwanda na luzitu mpe kuvwanda swi, beno sambila.

¹³⁹ Yayi lendaka salama ata fioti ve. Mu vwandaka zonzila yawu na suka yayi, na madia ya suka ya balongi, “diambu ya ngitukulu.” *Kima ya ngitukulu* kele yina ba lendaka kwikila ve, “kima yina ba lendaka kwikila ve, kasi ya kele kieleka.” Beno zaba ti Mpeve-Santu lenda telama awa mpe kutuba kima mosi na kati ya nkonga ya bantu yayi, samu na bantu yina mu zaba ve, ya lendaka vwanda kima ya ngitukulu. Ya kele kima yina ba lendaka ve kutendula. Mu zaba ve ti Yandi ke sala yawu. Mu ke tula kivuvu ti Yandi ke sala, na kutulaka kivuvu ti Yandi ke sala yawu.

140 Ntangu yayi beno sambila, mpe beno tuba, “Mfumu Yesu, mu zola simba lele ya Nge, mpe mu—mu ke na nsatu ya yawu. Mu ke sila Nge, Mfumu, mu ke—mu ke sadila Nge luzingu ya munu nionso.” Nzambi ke zola ti beno balula ntima. Kana beno me balula ntima ve; beno balula ntima, beno tuba, “Mu zola kubalula ntima, Mfumu. Mu zola ti Nge belula munu. Mu zola ti Nge sakumuna munu. Belula munu ntangu yayi Mfumu. Mu kele kisadi ya Nge.”

141 Mu vwandaka kwenda... Beno kabulaka bakalati ya bisambu bubu yayi? Mu zolaka yufula Billy kana... Kana yandi salala yawu ve, mu ke bokila ndonga ya bisambu. Kasi bawu kabulaka ve bakalati ya bisambu bubu yayi. Beno vwanda kaka na luzitu, beno kwikila.

142 Ntangu yayi, na Nkumbu ya Yesu Klisto, mu ke baka mpeve nionso awa na nsi ya luyalu ya munu, samu na nkembo ya Nzambi, ti Ndinga ya Yandi kuzabana, ti na Kilumbu ya Lufundusu beto ke kuzwa eskize ata fioti ve.

143 Ntangu yayi beno tala na lweka yayi, mpe beno kwikila ntangu yayi. Beno sambila na ntima ya beno ya muvimba, mpe beno sambila kaka, mpe beno kukikulumusasa. Beno nwana ve samu na Yawu. Beno telama kaka beno mosi, mpe beno tuba, “Mfumu, Nge salaka nsilulu. Mu ke kwikila Nge.” Ya kele yina mu fwana sala.

144 Mu zaba ti mu kele ve na nsatu ya kuyufula beno. Bantu yikwa me monaka Nsemo yango? Beto tala. Beno me monaka foto ya Yawu. Beto tala maboko ya beno, yina me monaka ntete foto ya Yawu. Beno ke mona Yawu ve kuna? Beno me mona, ya kele na kitezo yankaka. Ya kele kieleka na zulu ya mama yina.

145 Yandi ke na kimbevo na makulu ya yandi mpe mukongo. Yandi... Nge ke kwikila ti Nzambi lenda belula nge, mpangikento? Yinki nge me simba? Nge zaba munu ve, kasi nge me simba Kima mosi. Kana Mfumu Yesu kutuba na munu nani nge kele, yina ke sala ti nge kwikila kulutila mbote? Nge kele Mama Philippe. Kana ya kieleka, telema. Mbote mingi. Mu kele nzenza samu na nge? Telemisa diboko ya nge kana ya kieleka. Mu me monaka yandi ntete ve na luzingu ya munu. Yinki yandi me simba? Kwenda solula na kento yayi, na manima ya yina. Bampasi nionso me kwenda ntangu yayi. Nge me beluka. Nge lenda vutuka na yinzo mpe kuvwanda na mavimpi ya mbote.

146 Awa kele mama mosi, kaka na manima ya yandi kuna. Yandi kele na kimbevo ya misisa ya yintu. O Nzambi, kana yandi ve... Nkumbu ya yandi kele Mama Star. Kwikila, Yesu Klisto ke belula nge. Telema mpe ndima kubeluka ya nge. Kana mu kele nzenza samu na nge, pepa maboko ya nge. Mpasi ya nge ya yintu me kumana. Yesu Klisto me belula nge.

147 Yinki Yandi silaka? Yandi silaka yawu. Beno ke kwikila?

148 Ya kele na mama mosi kuna na manima ya yandi, ya kuvwanda kuna. Yandi ke na kusambila. Yandi kele na kidi-kidi, yandi kele na bampasi ya mutindu na mutindu. Yandi zola kubika kunwa makaya. Nkumbu ya yandi kele Mama Bordon. Telama, Mama Bordon. Makaya ya beno me mana. Yesu Klisto ke belusa nge. Mu me monaka ntete ve bakento yina na luzingu ya munu.

149 Beno ke kwikila? Ntangu yayi beno zaba ti mu lenda sala yawu ve. Ya kele Yesu Klisto. Yinki ya kele? “Ndinga kele moyo mingi, ngolo mingi, kulutila mbele ya meno na balweka nyonso zole, Muswasikisi ya mabanza mpe bansatu ya ntima.” Ya kele Ndinga, Yesu Klisto mutindu mosi mazono, bubu yayi, mpe kukonda nsuka. Beno lenda kwikila yawu ve?

150 Tala, awa me vwanda bakala mosi, na hernie, na mpasi ya ntima. Ya kele kieleka. Mu zaba ve bakala yango. Mu me monaka yandi ata fioti ve. Kasi yandi kele longi. Révérend, Tata Kinsey. Ya kieleka. Nge ke kwikila, tata? Telema mpe baka kubeluka ya nge. Yesu Klisto me belula nge.

151 Na yina, nge lendaka sadisa munu, mutindu nge kele longi? Tentika maboko ya nge na zulu ya kento ya nge, yandi kele na kimbeno ya rein, na kimbevo ya foie, na kizitu ya kulutila, na bampasi ya mutindu na mutindu. Tentika maboko ya nge na zulu ya yandi. Yawu ke bika yandi, kana nge kwikila.

152 Tala, ya kele na bakala mosi me vwanda kuna na manima ya nge, yandi me fikama na kivudi ya lufwa. Yandi kele na cancer. Bantu yango kele na mpasi ya kivimbu, cancer, kidi-kidi. Nkumbu ya yandi kele Tata Young. Kwikila ntangu yayi. Yesu Klisto ke belula nge. Nge ke kwikila yawu? Nge ke ndima yawu? Mbote mingi, tata.

153 Awa kele bakala, ya kuvwanda awa na zulu ya mbeto yayi. Tata, mu zaba nge ve. Kana mu lendaka belula nge, mu zolaka sala yawu. Mu kele nzenza samu na nge. Nge me katuka ntama samu na kukwisa awa. Beno me sala ngolo na kukwisa awa. Nge lenda ve kubumba yina ke tambula mbote ve samu na nge; kasi mu lenda ve kubelula nge. Nge me kwisa na kento ya nge. Yina kele ya kuvwanda kuna na manteau de pêche. Ya kele kieleka. Mbote mingi. Muntu yayi me fikama na kivudi mosi; yandi lenda zinga ve kasi mwa ntangu fioti ntangu yayi. Yandi kele na cancer.

154 Nge ke na mpasi, diaka, mpangi-kento. Nge ke kwikila ti Nzambi lenda tuba na munu yina kele mpasi ya nge? Ya kele mpasi ya mukongo ya nge. Ya kieleka. Kana ya kele kieleka, telama. Mbote mingi, nge me kuzwa kubeluka ya nge. Kwikila yawu. Tula diboko ya nge na bakala ya nge.

155 Nge ke kwikila ti mu kele profete ya Yandi, tata? Kana nge vwanda kuna, ya kieleka nge ke kufwa. Nge lenda zinga ve. Kaka yina. Badokotolo me bika nge. Cancer me kudya nge. Mu me monaka mambu ya kulutila mpasi ti nge ke beluka. Mu

lenda ve kubelula nge. Kasi kana nge ke ndima yawu mpe ke kwikila yawu! Nge ke kwikila yawu? Ya kele kaka siansi mosi samu na nge. Bantangu ya nge ya nsuka ke na kuluta. Nge ke kwikila yawu? Kana nge ke sala yawu, telama na mbeto yina. Telema kuna, na Nkumbu ya Yesu Klisto! Telama mpe beluka, mpe basika awa, na kukembilaka Nzambi. Muntu mosi kusadisa yandi kuna, sadisa yandi. Yandi yayi, me talama.

¹⁵⁶ Bantu yikwa na kati awa ke kwikila? Beno telemisa maboko ya beno. Telama. Beno yankaka yina ke zola beluka, beno telama, na Nkumbu ya Yesu Klisto. Beno telemisa maboko ya beno, beno kumisa Nzambi. Beno pesa Yandi lukumu mpe nkembo. Ntangu yayi beno pesa matondo na Mfumu samu na kubeluka ya beno, Yesu Klisto mutindu mosi mazono, bubu yayi, mpe kukonda nsuka!

¹⁵⁷ Mpangi-bakala, badokotolo me lembana. Yayi kele nzila ya Nzambi me kubika. Beno kwikila yawu!

¹⁵⁸ Bantu yikwa zola kundima nzila ya Nzambi me kubika? Beno telemisa maboko ya beno mpe beno pesa nkembo na Nzambi, beno nionso, mpe beno kwikila ti beno me beluka, na Nkumbu ya Yesu Klisto. Amen.



NZILA YA NZAMBI ME KUBIKA SAMU NA KILUMBU YAYI KNG64-0206E
(God's Provided Way For This Day)

Nsangu yayi ya Mpangi William Marrion Branham, kulongamaka na Kingelesi, na Kilumbu ya yiya na nkokila, na kilumbu ya 6 ya Ngonda ya zole, na mvula 1964, na Kern County Fairgrounds na Bakersfield, na Californie, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisdilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org